



**QORTI TAL-MAGISTRATI (MALTA)
BHALA QORTI TA' GUDIKATURA KRIMINALI**

**MAGISTRAT DR.
EDWINA GRIMA**

Seduta tat-22 ta' Mejju, 2013

Numru. 339/2010

**Il-Pulizija
(Spettur James Grech)**

Vs

**Manwel Farrugia, bin Carmelo u Lorenza nee' Xerri,
imwieled Lija fl-20/12/191, residenti 22, 6 ta' Awwissu,
Triq Egido Lapira, Lija u detentur tal-karta ta' l-identita'
bin-numru 14242M**

Il-Qorti,

Rat l-imputazzjoni migjuba kontra l-imputat Manwel Farrugia li permezz taghha huwa gie akkuzat talli nhar il-25 ta' April 2009 ghal habta tal-2300hrs u sghat qabel gewwa Triq Sarrija, Floriana bhala id-detentur ta' licenzja ta' fabbrika licenzjata tax-xogholijiet tan-nar u cioe' dik ta' San Mikiel, Hal Lija u ghalhekk bhala persuna licenzjata sabiex tahraq xoghol tan-nar minn gewwa l-Fosos fi Triq Sarrija, Floriana u responsabbli sabiex tizgura li tkun qed

Kopja Informali ta' Sentenza

tigi mharsa kull restrizzjoni jew kundizzjoni li tinsab f'dik il-licenzja:

b'nuqqas ta' hsieb, bi traskuragini jew b'nuqqas ta' hila fl-arti jew professjoni tieghu, jew b'nuqqas ta' tharis tar-regolamenti ikkaguna offiza gravissimi fuq il-persuna ta' Kurt Connor ta' tlettax-il sena detentur tal-karta ta' l-identita bin-numru 26995M u dana bi ksur ta' l-Artikolu 225, 226(1)(a), 218(1)(2) tal-Kapitolu 9 tal-ligijiet ta' Malta.

Rat id-dokumenti.

Semghet il-provi,

Rat in-nota ta' rinviu ghal gudizzju ta' l-Avukat Generali tat-18 ta' Frar 2011.

Semghet illi l-imputat ma kellux oggezzjoni sabiex il-kaz jigi trattat u deciz bil-procedura sommarja minn dina l-Qorti.

Rat in-noti ta' sottomissjonijiet ipprezentati mill-partijiet.

Rat l-atti kollha processwali.

Ikkunsidrat,

Illi l-Qorti ghandha quddiemha, f'dina il-kawza, incident sfortunat fejn zaghzugh tilef il-vista kompletament minn ghajn wahda meta taret xrara ta' nar minn raddiena li kienet qed tinharq waqt il-Festival Nazzjonali tal-Loghob tan-Nar Mekkanizzat li sar nhar il-25 ta' April 2009. Illi l-imputat jinsab akkuzat bir-reat tal-offiza gravi u involontarja kif previst fl-artikolu 226(1)(a) tal-Kapitolu 9 tal-Ligijiet ta' Malta fil-kapacita tieghu bhala detentur tal-licenzja tax-xogholijiet tan-nar u cioe' dik ta' San Mikiel ta' Hal Lija. Illi huwa fatt mhux ikkontestat illi l-Ghaqda tal-Kamra tan-Nar ta' Hal Lija li kienet illicenzjata fiz-zmien ta' dana l-incident fuq l-imputat kienet qed tippartecipa f'dana il-Festival, fost ghaqdiet tan-nar ohra ta' diversi lokalitajiet u irhula f'Malta. Illi huwa fatt ukoll inkontestat illi l-imputat ma kienx il-persuna li fizikament kien qieghed jahraq in-

nar meta sehh l-incident. Illi dwar ir-responsabbilta vikarja jikkellem l-artikolu 13 tal-Kapitolu 249 tal-Ligijiet ta' Malta li jiddisponi:

“Meta xi reat taht jew kontra xi disposizzjoni li tinsab f’xi Att, li jkun għadda sew qabel jew wara dan l-Att, isir minn korp jew għaqda ta’ persuni, sew jekk tkun persuna ġuridika jew le, kull persuna li, fil-hin tal-egħmil tar-reat, kienet direttur, manager, segretarju jew uffiċjal ieħor simili tal-korp jew għaqda, jew kienet tidher li qed taġixxi f’dik il-kariga, tkun ħatja ta’ dak ir-reat kemm il-darba ma tippruvax li r-reat ikun sar mingħajr it-tagħrif tagħha u li tkun eżerċitat id-diliġenza kollha xierqa biex tevita l-egħmil tar-reat.”

Illi mill-provi li hemm fl-atti jirrizulta indubbbjament ippruvat illi l-imputat kien id-detentur tal-licenzja tal-Kamra tan-Nar ta’ Hal Lija. Jirrizulta ukoll illi l-permessi kollha necessarji u rikjesti bil-ligi għal partecipazzjoni ta’l-Ghaqda fil-Festival kollha saru f’isem l-imputat inkluz għalhekk il-polza ta’l-assikurazzjoni li necessarjament trid issir sabiex ikun jista’ jinhareg il-permess relattiv minn naha tal-Pulizija sabiex isir il-hruq tan-nar. Dan, kif diga inghad, ma hux ikkontestat mid-difiza. L-imputat stess ighid illi huwa ilu ‘il fuq minn erbghin sena jahdem il-loghob tan-nar u ilu jippossjedi il-License “A”¹ għall-istess numru ta’ snin. Illi irrizulta mill-provi ukoll illi il-Festival Nazzjonali tal-Loghob tan-Nar tal-Art Mekanizzat jigi organizzat ta’kull sena lejliet il-festa ta’ San Publu mill-Kunsill Lokali tal-Furjana. Bhala organizzaturi tal-Festival, il-Kunsill jinkariga lis-socjeta Leon Productions, immexxija minn Noel Castillo. Japplikaw l-ghaqdiet tan-nar sabiex jippartecipaw f’dana il-Festival u wara titella’ bil-polza is-sekwenza ta’ kif dawn l-ghaqdiet ikunu ser jaharqu in-nar tagħhom. Kull kamra tigi assenjata zewg toqob li fihom jitpoggew l-arbli tagħhom bil-giggifogu. Jidher illi din is-sekwenza izda tista’ tinbidel jekk ikun hemm fatturi li jimmilitaw favur dan, bhala per eżempju il-hxuna tal-arbli li jista’ ikun ma joqghodux f’xi toqba assenjata lil dik il-kamra, izda ikunu

¹ Kategorija "A" - għall-persuni kwalifikati fil-manifattura u s-sorveljanza ta’ xoghlijiet tan-nar Leg. Suss.33.03 regolament 4.

jogghodu f'xi toqba ohra li tkun assenjata lil xi kamra tan-nar ohra. Wara dan jinhargu il-poloż ta' l-assikurazzjoni li dejjem isiru mis-socjeta KDM Insurance Brokers Limited bhala brokers ghas-socjeta SMS Insurance Agency Limited. Wara li jinhargu dawn il-poloż, johorgu il-permessi mehtiega minn naha tal-pulizija eżekuttiva. Il-partecipanti iridu joghqudu għal diversi kundizzjonijiet imposti fuqhom mill-Kunsill għal partecipazzjoni tagħhom f'dana il-Festival u f'kaz ta' xi non-osservanza huma jigu awtomatikament skwalifikati.²

Illi mill-provi jirrizulta illi n-nies li kellhom jiehdu hsieb il-hruq tan-nar mill-kamra tan-nar ta' Hal Lija kienu l-imputat u certu Karl Bonnici li t-tnejn huma detenturi tal-licenzja kategorija "A", Silvan Farrugia, iben l-imputat bil-licenzja kategorija "B" u Christian Deguara bhala assistent bil-licenzja kategorija "D"³. Illi l-ligi permezz tal-Legislazzjoni Sussidjarja 33.03 tagħti spjegazzjoni dwar l-obbligi li igibu magħhom kull kategorija fejn jingħad illi:

- (a) Kategorija "A" - għall-persuni kwalifikati fil-manifattura u s-sorveljanza ta' xogħlijiet tan-nar;**
- (b) Kategorija "B" - għall-assistenti tal-persuni li jkollhom licenza tal-Kategorija "A";**
- (c) Kategorija "C" - għall-persuni li jkunu awtorizzati jaharqu xogħlijiet tan-nar taħt is-sorveljanza ta' persuna li jkollha licenza tal-Kategorija "A";**
- (d) Kategorija "D" - għall-persuni li qed isegwu kors ta' taħlim għal hruq ta' licenza tal-Kategorija "B"**

Izda persuni li jkollhom licenzi fil-Kategorija "A" u "B" jkunu wkoll awtorizzati jisparaw xogħlijiet tan-nar.

Illi għalhekk jidher illi saru il-preparattivi kollha mehtiega, inhargu il-permessi kollha skond il-ligi u jidher illi l-partecipanti kienu osservaw ir-regoli kollha mehtiega sabiex jippartecipaw. Ma jidhix illi kien hemm xi skwalifika li sehhet minhabba xi nuqqas ta' osservanza ta' xi regolamenti. Illi kien hemm ukoll regoli imposti fuq dawna

² Ara fols.171 sa 175.

³ Ara fol.129 tal-process il-lista tal-persuni li kienu involuti il-hruq tal-logħob tan-nar.

il-partecipanti ghar-rigward tal-mod kif x-xoghol tan-nar kellu jinhadem:

1. “Kull bicca nar ta’l-art ma tridx tkun anqas minn 18-il pied u mhux aktar minn 30 pied cirkonferenza (il-qafas tar-raddiena). Dawn il-qisien jghoddu ghal meta tali Nar ta’l-Art tkun miftuha.” Minn dawn ir-regolamenti jirrizulta illi dana x-xoghol jitkejjel qabel ma kull bicca nar ta’l-art titwaqqaf f’postha.
2. “Kull bicca trid tintrama fuq arblu addattat u b’tali mod ekwivalenti ghal pjazza daqshekk kbira bhalma huwa il-Fosos tal-Furjana – jigifieri tkun l-gholi bizzejjed biex din titgawda mill-pubbliku.”
3. “Ix-xoghol irid ikun mekanizzat.”
4. “Jistghu jintuzaw biss fjammi jew sbruffaturi ta’ mhux aktar minn pulzier dijametru (skond il-ligi tal-piroteknika Maltija). Ma jista’ jintuza l-ebda forma ta’ nar iehor simili.” Jidher illi dan kollu jigi imkejjel mill-organizzaturi biex issir il-verifika tal-qisien uzati. Jidher ukoll illi l-partecipanti li ma josservawx dina ir-regola jigu skwalifikati.

Dana iwassal lil dina l-Qorti ghal konkluzjoni wahda u cioe’ illi l-Kamra tan-Nar ta Hal Lija kif illicenzjata f’isem l-imputat kienet osservat dawn ir-regoli kollha in konnessjoni max-xoghol tan-nar gieldarba l-partecipazzjoni taghha giet accetata mill-organizzaturi.

Illi fil-jum ta’l-incident mertu tal-kawza jirrizulta mill-atti illi l-imputat ghalkemm prezenti ma kienx qieghed jiehu hsieb il-hruq tan-nar ta’l-art tal-Kamra tan-Nar tieghu, izda kien qieghed biss josserva dak li kien qed jigri. Illi jiehd u hsieb il-hruq, kien hemm certu Karl Bonnici li ghandu licenzja kategorija “A”, iben l-imputat Silvan Farrugia, Christian Deguara u Joseph Mangion il-PRO tal-Ghaqda. Illi ghal xi raguni inspjegabbli dawn in-nies qatt ma itellghu jixhdu mill-Prosekuzzjoni, u cioe’ in-nies li kienu direttament involuti fil-hruq tan-nar u li setghu jitfghu dawl fuq il-mod kif inharqet ir-raddiena, x’sistema intuzat u x’gara ezattament meta taret ix-xrara minn dina ir-raddiena li spiccat f’ghajnejn Kurt Connor.

Mill-provi akkwiziti fl-atti jirrizulta illi l-Kamra tan-Nar ta' Hal Lija kellha tahraq in-nar fit-tielet post. Qabilha kien hemm l-Ghaqda tan-Nar tas-Sagra Familja tal-Kalkara u warajha il-Kumpless tan-Nar Santa Marija ta' Hal Ghaxaq. Illi meta l-ewwel Kamra tan-Nar u cioe' dik taz-Zurrieq kienet lestiet, minflok bdiet il-wirja taghha l-Ghaqda tan-Nar tal-Kalkara, ghal xi raguni jew ohra bdiet tahraq il-Kamra tan-Nar ta' Hal Lija. Fil-fatt jidher illi ghalkemm il-prezentatur habbar illi kienet ser tahraq dik tal-Kalkara, fil-pront rega' habbar illi kienet qed tahraq dik ta' Hal Lija u ghalhekk kellha tinbidel is-sekwenza. Mix-xhieda ta' l-istess Noel Castillo, jidher illi din tigris spiss. Ighid hekk ix-xhud:

“Fil-festival ikun hemm sekwenza, sekwenza kif suppost jaharqu il-kmamar tan-nar. Biss din is-sekwenza tinbidel kwazi kull sena anke fl-eventwalita' ta' dakinhar stess, hemm hafna affarijiet.”⁴

Illi sfortunatament ma hemmx provi fl-atti li tindika lil hinn minn kull dubbju dettat mir-raguni x'gara ezattament dak innhar sabiex bdiet tahraq l-Ghaqda tan-Nar ta' Hal Lija minflok dik li suppost kien imissiha u cioe' tal-Kalkara. L-imputat ighid illi qabbdet ir-raddiena taghhom minhabba fir-rih. Fl-istqarrija rilaxxjata minnu izda issir referenza ghal mod kif kellu jinharq dana in-nar mill-mistoqsijiet li isirulu mill-Ufficjal Investigattiv:

M. Nghidlek sew illi s-sistema taghkom kienet tahdem permezz ta' xokkijiet jigifieri kif gie spjegat lili permezz ta' elettriku?

T. Iva

D. Inti tifhem fiha din is-sistema elettronika?

T. Le.

M. Min ghamilha din is-sistema?

T. Silvan Farrugia, it-tifel tieghi u Christian Deguara.

M. Ghandhom xi skola fid-dawl?

T. It-tifel tieghi tghallem ghax delettant u Christian kien skola ta' l-eletronics.

M. Allura bhala persuna responsabbli li l-anqas kont fil-parti ristretta, kif hallejt xoghol jinharq permezz ta' sistema illi inti l-anqas taf thaddem?

⁴ Fol.193 tax-xhieda

T. Jiena ghalkemm ma kontx fil-parti ristretta kont quddiemhom u kont qed nara u insegwi kollox. Hallejt lil dawn in-nies jahdmu fuqhom ghax naf illi huma jinqalghu.

M. Bhala persuna responsabbli mix-xogholijiet li jsiru kemm fil-kamra tan-nar waqt li jkun qed jigi mmanifatturat dan ix-xoghol kif ukoll waqt li dan ikun qed jinharq, kont taf x'inhuma il-perkusjonijiet, il-vantaggi w l-izvantaggi ta' din is-sistema, jew jekk kenitx safe?

T. Dini s-sistema ilna nuzawha u tista' tghid illi kulhadd biha jahdem. Ahna ilna nuzawha xi erba' snin u qatt ma nqala incident u dak in-nhar kienet guranata bhall-ohrajn.

M. Jidher illi dak inhar tal-25 ta' April 2009, ir-raddiena hadet wahedha hekk kif min kien qed jiehu hsieb miss il-wires tal-battery. Kont taf li s-sistema tista' tiehu wahedha anka b'daqshekk biss?

T. Daz-zgur, dak hu x-xoghol il-fatt li tmiss il-wires.

M. Allura nggid sew li suupost il-wires ikunu il-hin kollu mqabbdin mal-battery u in-nar jinharq permezz ta' switch biex jigi evitat li r-raddiena tiehu wahedha accidentalment kif fil-fatt gara?

T. Tista taghmlu bl-iswitches ukoll.

M. Min jiehu hsieb ha jara n-nar u is-sistema hix safe bizzejjed?

T. Mhux kulhadd jara dik.

M. Nghidlek sew illi bhala licencee inti r-responsabbli?

T. Iva.

M. Min kienet il-persuna li bi zball misset il-wires tal-battery?

T. Ma niftakarx jekk hux Christian jew Silvan.

M. Huma biss appartu il-licence "A", Karl Bonnici kienu qed jiehd u hsieb il-hruq tan-nar?

T. Daz-zgur."

Huwa biss minn dana l-estratt ta'l-istqarrija tal-imputat illi l-Qorti tinghata hjiel zghir dwar dak li gara fil-25 ta' April 2009.⁵ Illi l-prosekuzzjoni ittella' ukoll lil Joseph Schembri

⁵ Ara stqarrija ta'l-imputat tat-23 ta' Frar 2010 a fol.33 et. seq.

li kien qed jiehu hsieb il-hruq tan-nar tal-Kalkara u lil Brian Xuereb li kien qed imexxi dak ta' Hal Ghaxaq, izda x-xhieda ta' dawn it-tnejn minn nies ma titfax wisq dawl fuq dak li sehh verament. Joseph Schembri ighid illi huma jaharqu in-nar bis-sistema tradizzjonali, izda ma jafx x'kienet ir-raguni 'il ghala r-raddiena ta' Hal Lija hadet in-nar qabel tagghom. Ighid illi ghadha z-zmien u ma jiftakarx jekk kienx minhabba fir-rih jew ghal xi raguni ohra. Brian Xuereb, ukoll minn naha tieghu, ma jitfa' l-ebda dawl fuq dak li gara fil-jum ta'l-incident. Anzi hafna mix-xhieda ighidu illi dak in-nhar lanqas irrealizzaw li sehh incident u indunaw biss l-ghada jew xi jiem wara.⁶

Illi maghdud dana kollu, ma hemmx dubbju, madanakollu illi fil-mument illi kienet qed taqbad ir-raddiena tal-Ghaqda tan-Nar ta' Hal Lija taret xrara li taret distanza konsiderevoli ta' hamsin metru u cioe' lil hinn mill-barriers fejn kien hemm l-ispettaturi qed isegwu dana il-Festival sabiex laqtet lil Kurt Connor f'ghajnejh meta dana il-guvnott lanqas biss kien qed isegwi dana il-Festival, izda kien qiegħed jitkellem ma' shabu. Connor ittied l-isptar fejn mal-ewwel gie osservat illi kien sofra griehi ta' natura gravi f'ghajnejh tax-xellug. Dana jirrizulta mic-certifikat mediku rilaxxjat minn Dr. Gabriella Sciriha dak in-nhar stess u ix-xhieda mogħtija minnha fil-qorti.⁷ Fil-fatt minn ezamijiet medici aktar approfonditi li isiru fuq Kurt Connor in segwitu għall-incident jigi iccertifikat illi dana iz-zagħzugħ sofra griehi serji fir-*retina* tant illi huwa tilef il-vizta minn din l-ghajn kwazi kompletament u b'mod permanenti.⁸

Illi r-rapport minn naha tal-pulizija iddahhal fl-istess jum u cioe' fil-25 ta' April 2009 u omm il-vittma Carmen Connor giet mghoddija kopja tar-rapport sabiex tghaddieh lill-assikurazzjoni li kienet qed tkopri dana il-festival fil-05 ta' Mejju 2009.⁹ L-Ufficjal Prosekutur li kien qed jinvestiga dana l-incident ighid illi assumma illi kienet ser tinfetħ claim ma'l-assikurazzjoni u kwindi ma kompliex bl-

⁶ Ara xhieda a fols.177 u 184.

⁷ Ara certifikat a fol.24 u xhieda a fol.90

⁸ Ara xhieda ta' Dr. Jan Janula a fol.113

⁹ Ara PIRS esebiet a fol.36 u 37

investigazzjonijiet, izda seba' xhur wara u cioe' f'Novembru 2009 kien gie ikkuntattjat mill-familja tal-vittma fejn infurmawh illi Kurt kien soffra danni irreparabbli f'ghajnejh u li ma kienx gie ikkumpensat mill-assikurazzjoni u ghalhekk huwa beda jinvestiga dana il-kaz seba' xhur wara li sehh, fejn imbaghad f'April 2010 gew inizjata dawn il-proceduri fil-konfront ta'l-imputat.

Ikkunisdrat.

Illi l-imputat ghalhekk gie akkuzat, fil-kwalita tieghu ta' detentur tal-licenzja tal-Ghaqda tan-Nar ta' Hal Lija illi b'nuqqas ta' hsieb, bi traskuragini jew b'nuqqas ta' hila fl-arti jew il-professjoni tieghu jew b'nuqqas ta' tharis tar-regolamenti ikkaguna offiza ta' natura gravi fuq il-persuna ta' Kurt Connor. Dina l-akkuza hija riflessa fin-nota ta' rinviju ghal gudizzju ta'l-Avukat Generali fejn hemm indikat l-artikolu 226(1)(a) tal-Kapitolu 9 tal-Ligijiet ta' Malta. Illi l-Qorti trid tara allura jekk f'dana il-kaz l-incident sehhx b'negligenza u nuqqas ta' attenzjoni jew tharis tar-regolamenti da parti ta'l-imputat.

Illi kif jispjega l-gurista Francesco Antolisei:

“A noi sembra che pre comprendere la vera essenza della colpa bisogna considerare che nella vita sociale si verificano spesso situazioni nelle quali da una attivita` diretta ad uno scopo possono derivare conseguenze dannose per i terzi. L'esperienza comune o tecnica, cioe` propria di tutti gli uomini o di una categoria di persone che esplicano una particolare attivita`, insegna che in questi casi bisogna usare determinate precauzioni, onde evitare che gli interessi altrui siano pregiudicati. Sorgono per tal modo delle *regola di condotta*. Spesso si tratta di semplici usi sociali, come, per es., quello per cui il possessore di un'arma da fuoco e` tenuto a scaricarla, quando la depone in un luogo frequentato. Non poche volte interviene lo Stato od altra autorita`, pubblica o privata, a fissare queste regole, disciplinando determinate attivita`, piu` o meno pericolose, in modo da prevenire, per quanto e`

possibile, conseguenze nocive per i terzi. Così all'imprenditore di lavori che apre una buca in una pubblica via è prescritto di collocare certi segnali. Il reato colposo nasce sempre e soltanto dall'innosservanza di talune delle norme indicate. L'infrazione giustifica nei confronti dell'agente un rimprovero di leggerezza. Il giudice dice all'imputato: tu non sei stato cauto e diligente come avresti dovuto. Il rimprovero così formulato, è la conseguenza caratteristica del reato colposo, perché nel reato doloso il giudice rimprovera il reo di avere voluto il fatto proibito, mentre nel fatto incolpevole (il c.d. caso fortuito) nessun biasimo può muoversi all'agente. Riteniamo, pertanto, che l'essenza della colpa debba ravvisarsi nella *innosservanza di norme sancite dagli usi o espressamente prescritte dalle autorità allo scopo di prevenire eventi dannosi...* la nota concettuale della colpa è data dalla imprudenza o negligenza. Il suo carattere essenziale consiste, in altri termini, nella *innosservanza di precauzioni doverose*.¹⁰

Illi fis-sentenza moghtija mill-Qorti Kriminali fl-ismijiet Il-Pulizija v. Perit Louis Portelli, il-kompjant Imhallel Flores stqarr:

“Hu mehtieg għall-kostituzzjoni tar-reat involontarju skond l-art.239 (illum 225) tal-Kodici Penali li tirrikorri kondotta volontarja negligenti konsistenti generikament f'nuqqas ta' hsieb f'("imprudenza"), traskuragni ("negligenza"), jew nuqqas ta' hila ("imperizia") fl-arti jew professjoni jew konsistenti specifikament f'nuqqas ta' tharis tar-regolamenti li tkun segwita b'ness ta' kawzalita' minn event dannus involontarju;

"Għandu jigi premess illi, għall-accertament tal-htija minhabba f'kondotta negligenti, għandu isir il-konfront tal-kondotta effettivament adoperata ma' dik

¹⁰ Manuale di Diritto Penale – Parte Generale Giuffrè (Milano) 1989, para. 133, pp. 322-323.

ta' persuna li s-sapjenza rumana identifikat mal-"bonus pater familias"; dik il-kondotta, cioe', illi fil-kaz konkret kienet tigi wzata minn persuna ta' intelligenza, diligenza u sensibilita' normali: kriterju dan li fil-waqt li jservi ta' gwida oggettiva ghall-gudikant ihallieh fl-istess hin liberu li jivaluta d-diligenza tal-kaz konkret. "La diligenza del buon padre di famiglia costituisce un criterio abbastanza indeterminato per lasciare al giudice gran liberta' di valutazione" (Giorgi, Teoria delle Obbligazioni, 11,27 , p. 46);

Illi l-gurisprudenza izzid ukoll illi ma' dawn l-elementi irid ikun hemm necessarjament l-element ta' preveddibilita' u cioe' illi l-agent jonqos volontarjament milli jagixxi b'diligenza tant illi b'tali agir ikun prevedibbli (u mhux previst) li jista' isehh l-event dannuz. Illi Francesco Antolisei, fil-ktieb tieghu Manuale di Diritto Penale, Parte Generale jghid hekk:

:"Secondo la dottrina tradizionale che vanta origini antichissime e in questi ultimi tempi torna a prevalere, la colpa consiste nella prevedibilita' del risultato non voluto. Scrisse il Carrara: "La colpa si definisce la volontaria omissione di diligenza nel calcolare le conseguenze possibili e prevedibbli del proprio fatto. Dicesi conseguenza prevedibile, perche' l'essenza della colpa sta nella prevedibilita'."

Illi din hija t-tezi li dejjem giet accettata mill-Qrati taghna. Fis-sentenza tal-Qorti ta' l-Appell Kriminali fl-ismijiet Il-Pulizija v. Richard Grech (21.03.1996), gie deciz li jekk il-prudenza tikkonsisti filli persuna taghmel dak li hu ragjonevolment mistenni minnha sabiex tipprevjeni l-konsegwenzi dannuzi ta' ghemilha, l-imprudenza, li hi n-negazzjoni ta' din il-virtu', tikkonsisti filli wiehed jaghmel avventatament dawk l-affarijiet li hu messu ppreveda li setghu jikkagunaw hsara. It-traskuragni, mill-banda l-ohra, timplika certa non-kuranza, certu abbandun kemm intellettiv kif ukoll materjali. Fiz-zewg kazijiet, pero', il-hsara tkun prevedibbli ghalkemm mhux prevista: kieku kienet ukoll prevista, wiehed ikun qieghed fil-kamp doluz

b'applikazzjoni tad-dottrina ta' l-intenzjoni positiva indiretta.

Illi, kif jispjega Sir Anthony Mamo fin-noti tieghu, il-ligi ma taghtix definizzjoni tal-frazzjiet "nuqqas ta'hsieb", "traskuragni" u "nuqqas ta' hila" izda ***"it is clear that by them the law means generally the absence of such care and precautions as it was the duty of the defendant to take in the circumstances."***

Illi minn dina l-gabra ta' dottrina u giurisprudenza, jirrizultaw ghalhekk i-segwenti elementi essenzjali irridu jissussistu sabiex tinsab htija ghar-reat ta' natura involontarja:

- 1. azzjoni volontarja negligenti, imprudenti u non-kuranti.**
- 2. ness bejn l-azzjoni jew in-nuqqas taghha u l-event dannuza.**
- 3. l-element tal-prevedibbilita'**

Ikkunsidrat,

Illi stabbiliti dawn l-elementi legali, kwindi, din il-Qorti trid tara jekk l-imputat:

1. kienx negligenti, imprudenti u non-kuranti fl-agir tieghu.
2. jekk dana jirrizulta, jekk kienx hemm ness bejn dana l-agir tieghu u l-event dannuz.
3. jekk il-hsara kenitx wahda prevedibbli.

Illi l-Qorti qabel xejn tosserva illi fl-atti hemm mankanza kbira ta' provi li jistghu b'xi mod jitfghu dawl fuq il-mod kif gie mmanifatturat il-loghob tan-nar in kwistjoni. Il-Qorti ma ghandha l-ebda sengha jew hila specjali fuq kif jinhadem il-loghob tan-nar, la tal-art u lanqas ta'l-ajru. Sfortunatament il-provi prodotti ftit huma ta' ghajnuna ghal Qorti. Illi dana qed jinghad ghaliex l-ewwel u qabel kollox, sabiex il-Qorti tista' tasal biex tistabbilixxi jekk kienx hemm xi nuqqas ta' hila fl-arti jew fil-professjoni da parti ta'l-imputat, irid jigi stabbilit il-*modus operandi* ta' kif inhadmet ir-raddiena in kwistjoni – x'teknika intuzat, x'materjal

intuza u affarijiet ohra li jistghu jittfghu dawl fuq ir-raguni, (jekk tezisti wahda), 'il ghala taret xrara mir-raddiena filwaqt li kienet qed tinharq. Il-Qorti tistaqsi – dan kien kaz fortwit jew kien incident li seta' kien prevedibbli minhabba li intuza xi materjal ta' kwalita inferjuri, jew inkella intuza materjal mhux addattat jew is-sistema li intuzat ma kenitx wahda mahduma tajjeb jew seta' kien zball da parti ta' min kien qed jahraq in-nar? Illi sfortunatament l-Qorti ma sabet l-ebda twegiba ghal dawn il-mistoqsijiet fl-atti. Illi l-Qorti ma tistax tifhem per eżempju 'il ghala in-nies li haddmu dana ix-xoghol ma tressqux bhala xhieda sabiex jispjegaw lill-Qorti xi kwalifiki ghandhom, x'materjal uzaw, x'sistema giet adoperata fost ohrajn. Inltre f'dana il-kaz l-investigazzjonijiet bdew wisq tard biex b'hekk provi indizzjarji u cirkostanzjali li setghu kienu ghadhom prezenti fuq ix-xena wara li sehh l-incident intilfu. Inltre in-nies involuti ma gewx mitkellma *a tempo vergine* fejn dak li qalu seta' jigi ikkonfermat mill-provi cirkostanzjali. Kwindi lanqas seta' jigi stabbilit jekk kienx hemm xi xhieda okulari li setghu jittfghu iktar dawl fuq dana l-incident.

Il-Qorti ghandha biss l-istqarrija ta'l-imputat u ikkonfermat bil-gurament fil-kors tax-xhieda tieghu sabiex tipprova tifhem x'seta' sehh. Minn dak li ighid jirrizulta illi ma gietx uzata is-sistema tradizzjonali (li l-Qorti ma ghandhiex hjiel lanqas xi tffisser), izda sistema ta'l-elettriku b'xi battery u wires li milli jidher kif wiehed appena imiss dawn il-wires, tibda' tinharq ir-raddiena. Jidher illi dina is-sistema hija wahda iktar "safe" jekk ikun hemm xi sistema ta' switches li iqabbd u in-nar minflok ma wiehed jolqot il-wires biss. Izda il-Qorti terga' tistqarr illi dana kollu ukoll ma iwassalha imkien stante illi ma hemmx provi fl-atti li jistghu jittfghu dawl fuq id-differenza li tezisti bejn dawn iz-zewg sistemi u liema sistema hija l-ahjar wahda u jekk dina is-sistema hijiex xi wahda "unsafe and unsatisfactory". Di piu' din il-Qorti lanqas tista' tasal biex tistabilixxi jekk kenitx dina is-sistema li wasslet sabiex taret dina ix-xrara mir-raddiena jew inkella jekk dina xortwahda kienet isehh fi kwalunkwe kaz. Forsi l-incident xortwahda kien isehh ghaliex ma kellu xejn x'jaqsam ma'liema sistema tigi adoperata.? Forsi dina sehh minhabba illi l-materjal uzat

kien wiehed inferjuri jew kien b'sahhtu wisq? Forsi dan jista' isehh fi kwalunkwe kaz peress illi l-loghob tan-nar, toqghod attent, kemm toqghod attent xorta jibqa' wiehed li igorr mieghu ammont ta' riskju u periklu!

Illi sfortunatament dawn huma kollha dubbji li baqghu jidwu f'mohh dina l-Qorti meta giet biex tasal ghal gudizzju taghha. Li huwa ippruvat lil hinn minn kull dubbju huwa illi l-imputat huwa bniedem li ghandu il-licenzja kategorija "A" biex jimmanifattura u jahraq in-nar, liema licenzja kienet ilha ghandu ghal dawn l-ahhar erbghin sena. Illi bhala id-detentur tal-licenzja tal-Ghaqda tan-Nar huwa osserva il-kundizzjonijiet u ir-regoli kollha mehtiega sabiex jippartecipa f'dana il-Festival ghaliex altrimenti kien jigi skwalifikat. Dana gie ikkonfermat kemm minn naha tal-Kunsill Lokali tal-Furjana li kien qed itella' dana il-Festival, kif ukoll mill-organizzaturi, il-Leon Promotions. Dana kollu jimmilta favur l-imputat. Minn naha l-ohra jirrizulta minn ammissjoni ta'l-imputat stess illi ix-xoghol tan-nar inhadem minn persuni li kellhom biss licenzja kategoriji "B" u "C". Madanakollu jidher illi prezenti magghom kien hemm persuna licenzjata kategorija "A" certu Karl Bonnici li qatt ma tressaq bhala xhud, kif qatt ma tressqu jixhdu Silvan Farrugia u Christian Deguara. Dana ghaliex l-imputat ma jifhimx fis-sistema ta'l-elettriku li kienet qed tintuza dak in-nhar u li kienet ilha tintuza ghal xi snin qabel. Seta l-imputat jipprevedi illi bil-mod kif inhadem in-nar u bis-sistema li giet uzata seta gara xi event dannuz? Dana in-nuqqas da parti ta'l-imputat huwa bizzejjed sabiex jigi stabbilit in-ness bejn dak li sehh u il-griehi li soffra Kurt Connor? Fuq kollox ghalkemm l-imputat ma kienx prezenti fil-parti ristretta, huwa kien qed osserva dak li kien qed jigri u halla persuna li kellu licenzja kategorija "A" jiehu hsieb dana il-hruq. Illi anke jekk ghal grazzja tal-argument il-Qorti kellha issib xi nuqqas fl-imputat ghall-fatt illi huwa ma kienx jifhem fis-sistema uzata u ma kienx prezenti ghal hruq, xortawahda tibqa' mizghuda bid-dubbji u dana ghaliex fl-atti ma hemmx provi li jistghu jikkonfortawha u iwasslu ghal sejbien ta' htija lil hinn minn kull dubbju dwar in-ness bejn l-agir ta'l-imputat u l-event dannuz u dwar kemm seta l-imputat jipprevedi dak li sehh. Dana ghaliex tonqos il-prova dwar x'kienet ir-raguni li wasslet sabiex dik

ix-xrara taret mir-raddiena ghal fuq in-nies u cioe' jekk dana sehhx minhabba nuqqas ta' hila fil-manifattura u is-sistema uzata jew inkella jekk dana kienx semplicement incident sfortunat, konsegwenza naturali li tista' isehh fil-hruq tan-nar ta'l-art. Fuq kollox hija minhabba f'dina r-raguni illi l-ligi tirrikjedi il-hrug ta' polza ta' assikurazzjoni sabiex tkopri dawn l-avvenimenti ghaliex dejjem huwa previst illi incidenti simili jistghu isehhu.

Illi ghaldaqstant ghal dawn il-motivi, l-Qorti ma tistax issib htija fl-imputat billi hemm mankanza ta' provi fl-atti li jistghu iwassluha ghal dikjarazzjoni ta' htija lil hinn minn kull dubbju dettat mir-raguni u dana dejjem minghajr pregudizzju ghad-drittijiet civili spettanti lill-vittma skond il-ligi. Fuq nota finali l-Qorti ghalhekk taghmel appell lis-socjeta ta' l-assikurazzjoni SMS sabiex tara illi l-vittma Kurt Connor jinghata kumpens xieraq u adegwat ghat-telf li sofrta f'dana l-incident verament sfortunat, sabiex b'hekk huwa ikun jista' ikompli isegwi l-ambizzjonijiet tieghu ghal futur.

Ghalhekk abbazi tal-motivi hawn fuq migjuba, l-Qorti ma tistax hlief tillibera lill-imputat mill-akkuza migjuba fil-konfront tieghu fuq nuqqas ta' provi.

Finalment il-Qorti tordna notifika ta' dina is-sentenza lis-socjeta SMS Insurance Agency Ltd.

< Sentenza Finali >

-----TMIEM-----